

**Naxçıvan Muxtar Respublikasında aqrar  
bölmədə lizinqin genişləndirilməsi  
sahəsində əlavə tədbirlər haqqında**

**NAXÇIVAN MUXTAR RESPUBLİKASI ALİ MƏCLİSİ SƏDRİNİN**

**S Ə R Ə N C A M I**

Aqrar bölmədə islahatların, o cümlədən torpaq islahatının həyata keçirilməsi, kolxoz və sovxozların ləğvi və onlara məxsus bütün əmlakın kənd əhalisinə pulsuz paylanması, məhsulun qiymətlərinin sərbəstləşdirilməsi, kənd təsərrüfatı məhsullarını emal edən müəssisələrin özəlləşdirilməsi və digər tədbirlər bu bölmənin dinamik inkişafına səbəb olmuşdur. Keçən illər ərzində muxtar respublikada pulsuz torpaq payı almaq hüququ olan 70752 vətəndaş torpaq mülkiyyətçisi hüququ verən dövlət aktı almışdır. Ləğv olunmuş kolxoz və sovxozların, özəlləşdirilmiş dövlət müəssisələrinin ümumi məbləği 15,7 milyard manatdan çox olan borcları silinmişdir. Fermerlərin müxtəlif kənd təsərrüfatı texnikası ilə təchiz olunmasına dair tədbirlər görülmüşdür. Kənd təsərrüfatı məhsullarının istehsalını artırmaq və bu sahədə sahibkarlığın inkişafını sürətləndirmək məqsədi ilə kənd təsərrüfatı məhsullarının istehsalçıları 2009-cu il yanvarın 1-dək torpaq vergisindən başqa, bütün vergilərdən azad edilmişlər.

İstehsalçının zəruri kənd təsərrüfatı texnikası ilə təchizatını yaxşılaşdırmaq, keyfiyyətli məhsul yetişdirmək və onun itkisiz yığılmasını təmin etmək hazırkı mərhələdə aqrar sahədə qarşıda duran başlıca vəzifələrdən biridir. Azərbaycan Respublikası Prezidentinin 2004-cü il 11 fevral tarixli 24 nömrəli fərmanı ilə təsdiq edilmiş «Azərbaycan Respublikası regionlarının sosial-iqtisadi inkişafı Dövlət Proqramında (2004-2008-ci illər)» bununla bağlı müvafiq tədbirlər nəzərdə tutulmuşdur.

Azərbaycan Respublikası Prezidentinin «Aqrar bölmədə lizinqin genişləndirilməsi sahəsində əlavə tədbirlər haqqında» 2004-cü il 23 oktyabr tarixli 468 nömrəli sərəncamını icra üçün rəhbərliyə alaraq aqrar bölmənin müasir texnika ilə təchizatı məsələlərinin çevik şəkildə tənzimlənməsini təmin etmək və Dövlət Proqramında Naxçıvan Muxtar Respublikası üzrə nəzərdə tutulan tədbirlərin icrasını sürətləndirmək məqsədi ilə **qərara alıram**:

1. Naxçıvan Muxtar Respublikası Nazirlər Kabineti yanında Dövlət Meliorasiya və Su Təsərrüfatı Agentliyinə tapşırılsın ki, ilkin mərhələdə səhmlərinin nəzarət zərfi 100 faiz dövlətə məxsus olan «Naxçıvan Aqrolizinq» Açıq Səhmdar Cəmiyyəti yaratsın.

2. Müəyyən edilsin ki, «Naxçıvan Aqrolizinq» Açıq Səhmdar Cəmiyyəti kənd təsərrüfatı texnikasının lizinq yolu ilə hüquqi və fiziki şəxslərə icarəyə verilməsini və ya satılmasını həyata keçirir.

3. Naxçıvan Muxtar Respublikasının Nazirlər Kabinetinə tapşırılsın:

3.1. «Naxçıvan Aqrolizinq» Açıq Səhmdar Cəmiyyətinə məxsus kənd təsərrüfatı texnikasının hüquqi və fiziki şəxslərə lizinqə verilməsi və ya lizinq yolu ilə satılması qaydalarını təsdiq etsin;

3.2. «Naxçıvan Aqrolizinq» Açıq Səhmdar Cəmiyyətinin fəaliyyətinin təşkili ilə bağlı zəruri tədbirlər həyata keçirsin.

4. Naxçıvan Muxtar Respublikasının Nazirlər Kabineti yanında Dövlət Meliorasiya və Su Təsərrüfatı Agentliyi:

4.1. Naxçıvan Muxtar Respublikasının Ədliyyə Nazirliyi ilə birlikdə «Naxçıvan Aqrolizinq» Açıq Səhmdar Cəmiyyətinin Nizamnaməsini hazırlayıb dövlət qeydiyyatına alınmasını təmin etsin;

4.2. bu sərəncamdan irəli gələn məsələləri həll etsin.

5. Bu sərəncam imzalandığı gündən qüvvəyə minir.

**Naxçıvan Muxtar Respublikası**  
**Ali Məclisinin Sədri:**

**VASİF TALIBOV**

Naxçıvan şəhəri, 28 yanvar 2005-ci il  
№ 172- 01/S